
ANNOTASİYA 


Şagirdlərin oxuyub-anlama bacarıqlarının formalaşdırılması və inkişaf 
etdirilməsi bu gün təhsilin qarşısında duran mühüm vəzifələrindən 
sayılır. Oxu dedikdə, təkcə mətnin sürətli oxusu nəzərdə tutulmur. 
Mətnlə bağlı suallara cavab verilməsi, mətndəki hadisələrin həyatla 
əlaqələndirilməsi, mətnin proqnozlaşdırılması, əsas ideyasının tapılması 
və s. məhz oxuyub-anlama prosesinin düzgün qurulması sayəsində 
mümkün olur. Şagirdlərin oxuduqlarını dərk etməsi üçün onların lüğət 
bazası, mətni hissələrə ayırmaq və hadisələri analiz edərək düşünmək 
bacarığı və s. olmalıdır. Məqalədə şagirdlərin oxuyub-anlama bacarığı, 
onun formalaşma, inkişaf yolları və həyati bacarıq kimi rolundan söz 
açılır. 


Açar sözlər: Oxuyub-anlama bacarıqları, oxuyub-anlama ilə bağlı 
çətinliklər, mövcud biliklər üzərində iş. 

ABSTRACT 


The formation and development of students” reading and comprehen- 
sion skills are considered one of the crucial tasks facing education 
today. VVhen vve say “read” vve don”t fust mean the rapid reading ofthe 
text. Ansvvering questions about the text, connecting the events in the 
text to life, predicting the text, finding the main idea, etc. are possible 
through the correct construction of the reading and understanding 
process, For the students to understand vvhat they read, they should 
have a vocabulary base, the ability to break dovvn the text into parts, 
and the skill of thinking by analyzing events, etc. The article discusses 
students ability to read and understand, its role in the formation, vvays 
of development, and life skills. 


Keyvvords: Reading comprehension skills, reading comprehension 
difficulties, vvorking on existing knovvledge. 


Oxuyub-anlama bacarıqlarının inkişaf prosesinin təşkili yolları 


GİRİŞ 


Oxuyub-anlama şagirdlərin mətni anlamaq, 
təhlil etmək, şərh etmək və öz fikirləri ilə ifadə 
etmək bacarığıdır). Əsası Azərbaycan dili və 
ədəbiyyat dərslərində qoyulan bu bacarıqlar 
digər fənlərin də məzmununun mənimsə- 
nilməsində mühüm rol oynayır. Çünki oxuyub- 
anlama bacarıqları şagirdlərin yeni məlumatları 
əldə etmək və anlamaq qabiliyyətini inkişaf et- 
dirir. Oxu vasitəsilə müxtəlif mövzular öyrənilir, 
bu biliklərdən gələcək işdə və həyatın müxtəlif 
sahələrində istifadə edilir. Oxuyub-anlama 
bacarıqları şagirdlərə dərsdə öyrənilənləri daha 
yaxşı başa düşməyə, diqqətini toplamağa və 
təlim prosesində daha fəal iştirak etməyə imkan 
verir. 

1.1. Oxuyub-anlama nədir? 

Oxu vizual, nitq-eşitmə və nitq-motor ana- 
lizatorlarının iştirak etdiyi mürəkkəb psixofizi- 
oloği prosesdir. Oxumağı öyrənməyən və ya zəif 
oxuyan uşaq lazımi biliyi dərk edə və praktikada 
istifadə edə bilməz. Əgər uşaq oxuya bilirsə, 
amma oxuduğunu başa düşmürsə, bu, həm də 
sonrakı öyrənmə prosesində böyük çətinliklərə 
və nəticədə məktəbdə uğursuzluğa səbəb 
olacaqdır. 

Anlama dedikdə nə başa düşülür? Bu məsələ 
barədə pedaqoqların, psixoloqların müxtəlif 
fikirləri mövcuddur. “Anlaşılan odur ki, onu 
başqa cür ifadə etmək mümkün olsun” (Yusifov, 
2019). “Anlama cisim və hadisələrin idrakın 
tələblərinə cavab verən, onu ödəyən əlaqələrini 
dərk etməkdir” (Özen, 2014). 

Anlayaraq oxumanın (buna şüurlu oxu da 
demək olar) məqsədi əsərin məzmununu mak- 
simum tam, dəqiq mənimsəmək və onu başa 
düşüldüyü şəkildə ifadə etməkdir. Bu isə diqqətli 
oxu və təhlil vasitəsilə mümkündür. Əgər insan 
düşünərək oxuyursa, onun təxəyyülü mütləq 
fəaliyyətdədir və fəal şəkildə daxili obrazla 
qarşılıqlı əlaqədədir. Bu zaman oxucu özü, əsər 
və ətraf mühitlə əlaqə yaradır. Psixoloqların 
nöqteyi-nəzərincə, anlama prosesində təsəvvür 


və təfəkkür, emosiya və iradə, maraq və s. psixi 
proseslər fəallaşır (İbadova, 2016). 

Tədqiqatçı T.G.Eqorov oxu bacarıqlarının 
inkişafında bir neçə mərhələni müəyyən edir: 
(Yeqorov, 2016) 

ə Səslərin (hərflərin) mənimsənməsi. 

ə Hecanın oxunması. 

ə Sintetik oxu texnikasının formalaşması. 

ə Sintetik oxu. 

Səs-hərf birləşmələrinin mənimsənilməsi 
əlifbanın tədrisi zamanı baş verir. Şagird seçilmiş 
səsi müəyyən bir qrafik təsvir ilə əlaqələndirir, 
hərfi mənimsədikdən sonra heca və sözləri 
oxuyur. Hecanın oxunması mərhələsində hərf- 
lərin tanınması və səslərin hecalara birləşmə- 
sində çətinlik yaranmır. 

Sintetik oxu texnikasının inkişaf mərhələsi 
sadə və tanış sözlərin bütöv oxunması, mürəkkəb 
və tanış olmayan sözlərin isə heca-heca oxunması 
ilə xarakterizə olunur. 

Sintetik oxu mərhələsi oxunun texniki 
tərəfinin artıq oxucu üçün çətin olmaması ilə 
xarakterizə olunur. Oxuduqlarını anlamaq ön 
plana çıxır. Cümlədə təkcə sözlərin deyil, həm 
də ümumi kontekstdə ifadələrin əlaqəsi yaranır. 
Yalnız mətndəki hər bir sözün mənasını bildikdə 
oxuduğunun mənasını anlamaq mümkündür. 

Oxuyub-anlama bacarığı özündə şüurlu oxunu 
cəmləşdirərək şagirdlərin tənqidi təfəkkürünü 
də inkişaf etdirir. Buraya mətnləri təhlil etmək, 
müxtəlif yanaşmaları qiymətləndirmək, dəlillərə 
əsaslanaraq nəticə çıxarmaq və məntiqi nə- 
ticələrə gəlmək kimi bacarıqlar daxildir. Mətn 
üzərində düşünmək və anlamaq bacarıqları 
inkişaf etdikcə, şagirdlərin yazılı və şifahi ün- 
siyyət bacarıqları da artır. Bu onların digər in- 
sanlarla ünsiyyət qurmalarını, fikirlərini ifadə 
etmələrini və başqalarının fikirlərini başa 
düşmələrini asanlaşdırır. Fikrini başqalarına 
izah və şərh etmək, daha lakonik şəkildə fikir 
bildirmək və s. kimi vacib davranışlar da 
məhz oxuyub-anlama bacarığı güclü olan 
şagirdlərdə daha uğurlu alınır. Bu bacarıqlar 
şagirdlərin mətndə daha dərin mənaya çatması 


1 https:/ /azedu.az/az/nevvs/68667-sagirdlere-oxuyub-anlamabacariqlarine-ucun-vacibdir-serh 

üçün vacibdir. Şagirdlərin diqqət yetirməli 
olduğu dörd əsas anlama Dövü var: ilkin, şərhli, 
tənqidi və yaradıcı anlama. 

İlkin anlama oxunan məlumatın oxudan 
sonra ilk qavranılmasıdır. Mətndə olan əsas 
məqamları müəyyən edə bilmək, hadisələrlə 
bağlı suallara cavab vermək, strategiyalar plan- 
lamaq, açar sözlər axtarmaq və s. mətnin ilk 
oxusu zamanı şagirdin qarşısına qoyduğu əsas 
məqsədlərdəndir. 

Şərhli anlama mətndəki məlumatı digər 
mənbələrdən, ya da mətnin digər hissələrindəki 
məlumatlardan sistemli, əlaqəli şəkildə istifadə 
etməkdir. 

Tənqidi anlama suallara cavab vermək üçün 
oxucunun rəyindən və mühakiməsindən istifadə 
etməkdir. 

Yaradıcı anlama yeni ideyalar yaratmaq və 
ya emosiyaları məzmunla əlaqələndirməkdir. 
Oxucudan məzmundan kənara çıxmağı və 
həyatla əlaqə yaratmağı tələb edir. Bu anlama 
mətndəki problemi həll etmək üçün şagirdə öz 
yaradıcı təfəkküründən istifadə etməyə imkan 
verir. 

Azərbaycan dili fənninin əsas məzmun 
xətlərindən biri oxu məzmun xəttidir. Şagirdlərə 
nitq bacarıqlarına yiyələnməyin texnologiyasını 
öyrədən bu fənn bütün fənlər arasında körpü- 
metafənn rolunu oynayır. Çünki dinləmə, 
danışma, oxu və yazı bacarıqları yüksək sə- 
viyyədə inkişaf etmiş şagird üçün digər fənləri 
mənimsəmək də asanlaşır”. 

Biliklərin əldə edilməsi: oxuyub-anlama 
bacarıqları şagirdlərin yeni məlumatları əldə 
etmək və anlamaq qabiliyyətini inkişaf etdirir. 
Onlar oxumaqla müxtəlif mövzuları öyrənə və 
bu biliklərdən gələcək işlərində və həyatlarında 
istifadə edə bilərlər. 

Öyrənmənin asanlaşması: oxuyub-anlama 
bacarıqları şagirdlərə dərsdə öyrənilənləri daha 
yaxşı başa düşməyə imkan verir. Onların oxuma 
və anlama bacarıqları yaxşılaşdıqda, şagirdlərin 


diqqəti daha yaxşı olur, dərsi daha yaxşı izləyir 
və təlim prosesində daha fəal iştirak edir?, 
Şagirdlərin oxuyub-anlama bacarıqlarını 
qiymətləndirərkən qarşıya çıxan boşluqlar 
müəllimlərin də fəaliyyətində dəyişiklik etmək 
zərurətini meydana çıxarıb. Şagirdin bilik və 
bacarıqlarının qiymətləndirilməsi, eyni zamanda 
müəllim fəaliyyətinin də dəyərləndirilməsi 
hesab olunur. Fəal təlimdə mətn üzrə işin 
təşkilində ənənəvi təlimlə müqayisədə kifayət 
qədər fərqli yanaşma həyata keçirilir. Ənənəvi 
təlimdə mətn üzrə iş dedikdə, dil qaydaları və 
mətnə aid faktolofi sualara cavab nəzərdə tu- 
tulurdusa, bu gün artıq mətn üzrə işin prinsipləri 
də dünya təhsil sisteminə inteqrasiya olunaraq 
həyata keçirilir. Mətn üzrə iş şagirdlərin təfəkkür 
və oxuyub-anlama bacarıqlarının inkişafına 
uyğun şəkildə aparılır. Mətnin ideyasının 
tapılması, mətnə uyğun atalar sözünün seçilməsi, 
mətnin yenidən adlandırılması, mətndəki 
hadisələrə münasibət bildirmə, mətnin sonunun 
proqnozlaşdırılması, müxtəlif iş üsullarından 
(4N1KH, ziqzaq, insert və s.) istifadə müasir 
mətn üzrə işin təşkilinə qoyulan əsas tələb- 
lərdəndir. Beynəlxalq qiymətləndirmə zamanı 
şagirdlərimizin mətn üzrə işin təşkilində 
göstərdikləri nəticələr hələ də ürəkaçan deyil, 
Bu problemin həlli üçün, ilk növbədə müəl- 
limlərin mətn üzrə işin təşkili ilə bağlı yeni- 
liklərdən xəbərdar olmasını, dünya və qabaqcıl 
yerli təcrübələrdən bəhrələnməsini təmin etmək 
lazımdır. 
1.2. Oxuyub-anlama bacarıqlarının 
inkişaf etdirilməsi yolları 
Oxuyub-anlama üzrə işin təşkilində məqsəd 
şagirdlərin oxuduqları məlumatdakı əsas faktları 
seçərək müstəqil şəkildə əsas ideyanı müəyyən 
etmək, ümumiləşdirmək, məntiqi cəhətdən 
hadisələri dərk etmək və s. bacarıqlarını for- 
malaşdırmaqdır. Tədris ili ərzində mütəmadi 
olaraq bu bacarıqların formalaşması üçün kom- 
pleks və məqsədli şəkildə aparılan işlər 


2 http://vvvvvv.anl.az/dovvn /meqale/az muellimi/2015/noyabr/463557html 


3 http://vvvvvv.tipii.edu.az/az/article/288-oxuyub-anlama-strategiyalari 

Oxuyub-anlama bacarıqlarının inkişaf prosesinin təşkili yolları 


şagirdlərə həyati bacarıq olan oxuyub-anlama 
səriştəsi qazandıracaqdır. Oxuyub-anlama 
düşüncə və təhlil qabiliyyətlərini təkmilləş- 
dirərək stimullaşdırır. Şagird oxuduğunu 
anladıqdan sonra onun şəxsi mövqeyi, tənqidi 
yanaşması, yaradıcı təfəkkürü və s. aktivləşməyə 
başlayır. Şagirdlər oxuyub-anlama bacarıqlarını 
formalaşdırmaq və inkişaf etdirmək üçün 
metakoqnitiv biliklərini işə salmalıdırlar. Lüğət 
bazası zəngin olan şagirdlərə verilmiş mətni 
anlamaq daha rahatdır. Buraya həm də onlara 
tanış olmayan sözlərin mənasını müəyyən etmək 
üçün kontekst açar sözlərdən istifadə stra- 
tegiyaları daxildir. Bu, şagirdlərə deyilənləri və 
ondan nə öyrənməli olduqlarını anlamaq üçün 
mətnlə qarşılıqlı əlaqədə olmağa kömək edir. 
Şagirdlər mətni anlamaq bacarıqlarına malik 
olduqda, onlar müəllifin dedikləri ilə bağlı su- 
allara cavab verə, məna və məzmunu ümu- 
miləşdirə, əvvəlki biliklər arasında məlumatı 
birləşdirə bilərlər. Bir sözlə, bu onlara hərfi 
qavrayışdan kənara çıxmağa və daha yüksək 
düşüncə səviyyələrinə keçməyə kömək edir. 

Şagirdlərin oxuyub-anlama ilə bağlı çətin- 
liklərinin müxtəlif səbəbləri var: 

ə mətni anlamaq üçün lazımi ilkin biliklərə 
malik deyillər, 

ə açar sözləri tapmaqda çətinlik çəkirlər və 
vacib fikirləri müəyyən edə bilmirlər. 

Bunun üçün şagirdlərlə mətnin anlaşılması 
üçün stratefi iş aparmaq lazımdır. Biz oxuyub- 
anlama bacarıqlarının inkişafı üçün təklif və 
tövsiyələrimizi üç istiqamət üzrə (şagirdin özü, 
müəllim və valideyn üçün) təqdim edirik. 

Şagirdlərin oxuyub-anlama bacarıqlarını 
inkişaf etdirmək üçün müəllimin görəcəyi 
işlər: 

1. Mövcud biliklər üzərində iş qurun. 

Oxuyub-anlama üçün ən böyük maneələrdən 
biri ilkin, “köhnə” biliklərin olmamasıdır. Mətni 
oxumazdan əvvəl bütün şagirdlərin əsas 
terminləri və fikirləri başa düşdüyünə əmin 
olun. Məsələn, astronomiya haqqında mətn 
oxuyursunuzsa, şagirdlərdən günəş sistemi 
haqqında bildiklərini qeyd etmələrini və ya 
izah etmələrini xahiş edin. Əsas anlayışlar üçün 
şagirdlərdən qısa suallara cavab vermələrini 


və ya BBİÖ (Bilirəm, Bilmək İstəyirəm, 
Öyrəndim) cədvəlindən istifadəni təmin edin. 

2. Əsas fikirləri müəyyən edin və ümumiləşdirin. 

Ümumiləşdirmə üsullarını modelləşdirmək 
üçün “Mən edirəm, biz edirik, siz edirsiniz” 
(1 Do You Do VVe Do”) formatından istifadə 
edin. 

Bu üsul şagirdlərə tapşırığı necə yerinə 
yetirəcəklərini göstərmək və işə başlamazdan 
əvvəl onlara dəstək olmaq üçün nəzərdə tutu- 
lub. 

Mən edirəm 

Dərsin “Mən edirəm” mərhələsində müəl- 
limlər şagirdlərə nəyi bilməli olduqlarını söyləyir 
və onlara nə etməli olduqlarını göstərirlər. Buna 
görə də müəllimlər bu mərhələdə məlumat 
vermək, izah etmək, modelləşdirmək və nü- 
munələr verməklə məşğul olurlar. Şagirdlər bu 
başlanğıc mərhələdə qələmlərini yerə qoy- 
malıdırlar ki, diqqətlərini cəmləyə bilsinlər. 

1. Bu mərhələnin daha təsirli olması üçün 
diaqram, təsvir, plakat kimi əyani vəsaitlərdən 
istifadə etmək faydalıdır. 

2. Hazır nümunələrdən istifadə də öyrən- 
mənin bu mərhələsini dəstəkləmək üçün effektiv 
üsuldur. 

Biz edirik 

Öyrənmənin bu mərhələsi tapşırıqlar üzə- 
rində birgə işləməyi nəzərdə tutur. 

1. Bu mərhələdə müəllimlər şagirdlərə işləri 
ilə bağlı rəy bildirir. Şagirdləri özünüqiymət- 
ləndirməyə istiqamətləndirir. 

2. Şagirdlərə nümumə olaraq yarımçıq işlər 
verilir ki, növbəti addımı onlar özü davam et- 
dirsin. 

Bu, öyrənmənin daha dərin səviyyəsini inkişaf 
etdirməyə imkan verir. Bu mərhələdə müəllimlər 
şagirdləri yeni materialı təkbaşına anlamağa 
istiqamətləndirir və həvəsləndirirlər. 

Siz edirsiniz 

Dərsin bu mərhələsi şagirdlərin öyrən- 
diklərindən istifadə etməsini nəzərdə tutur. Bu 
artıq onların praktik bacarıqlarını əhatə edir. 
Şagirdlər işi fərdi şəkildə yerinə yetirməlidirlər. 
Bununla belə, müəllimlər həmin müddət ərzində 
şagirdlərin gördükləri işləri izləməli, onlara 
fasilitatorluq etməlidirlər. 

Humay Alıkişiyeva 


Oxuyub-anlama bacarıqlarını inkişaf 
etdirmək üçün şagirdin görəcəyi işlər: 

1. Hazırda necə oxuduğunuzu analiz edərək 
yenidən qiymətləndirin. 

Oxuyub-anlamanızı təkmilləşdirməzdən 
əvvəl, ilk növbədə, hazırda necə oxuduğunuzu 
və sizə nələrin mane olduğunu başa düşməlisiniz. 
Tanış olmadığınız müxtəlif mətnlərdən müəyyən 
hissələri seçərək oxuyun. Oxuduğunuz zaman 
diqqətinizin davamlılığına, materialı qavramanıza 
nə qədər vaxt sərf etdiyinizə, qeydlər aparma- 
ğınıza xüsusi önəm verin. Oxuyarkən diqqətiniz 
dağılarsa və ya çaşqınlıq hiss etdiyiniz zaman 
oxunu dayandırın. Yenidən oxumazdan əvvəl 
anladıqlarınızı ümumiləşdirin. Əsəri nə qədər 
öz sözlərinizlə yenidən kontekstləşdirə bilsəniz, 
oxumağa davam etdikcə onu daha yaxşı başa 
düşə və məlumatı beyninizdə “canlandıra” 
biləcəksiniz. 

2. Əgər oxuyub-anlamada çətinlik çəkirsinizsə, 
ucadan oxumağa cəhd edin. 

Mətnin bəzi hissələrinin ucadan oxunması 
anlaşılmayan hissələrin asan qavranmasına və 
mətnin nəyi çatdırmağa çalışdığını vizual şəkildə 
formalaşdırmağa kömək edə bilər. 

3. Mətnin əvvəlki bölmələrini yenidən oxuyun. 

Unutduğunuz hər hansı bir məlumatı xatır- 
lamaq üçün mətnə geri dönüş edərək nəzər 
salmaq (və ya böyük hissələri yenidən oxumaq) 
çox faydalıdır. Bu parçaları təkrar oxumaq 
yaddaşınızı təzələməyə kömək edəcək ki, mətnin 
sonrakı hissələrini daha yaxşı başa düşə və 
şərh edə biləcəksiniz. 

4. Mətni proqnozlaşdırın. 

Oxuduğunuz mətnin hissələri arasında 
məntiqi əlaqəni quraraq mətnin davamını 
proqnozlaşdırın. 

5. Mətni sinif yoldaşlarınızla müzakirə edin. 

Mətn haqqında indiyə qədər bildiklərini 
müzakirə etmək hər hansı çaşqınlığı aradan 
qaldırmağa kömək edə bilər. Mətni oxumayan 
sinif yoldaşınıza onu öz sözlərinizlə izah edin. 
Təhlillər göstərir ki, (E.Deyl, 1965) insan bildiyini 
başqasına izah edərkən qavrama bucağı 
genişlənir, həmin məlumatı daha dərindən 
anlamış olur. 

Şagirdlərin oxuyub-anlama bacarıqlarının 
inkişaf etdirilməsində valideynlərin görəcəyi 
işlər: 

1. Evdə istənilən oxu materialını övladlarınızla 
birlikdə ucadan oxuyun. 

Oxuyarkən hadisələri müzakirə edin və 
övladınıza baş verənlər haqqında suallar verin. 
Səncə, bundan sonra nə olacaq? Hansı xarakterlə 
dost olmaq istərdin? Baş qəhrəmanın yerində 
olsan nə edərdin? Bu və başqa bu kimi kimi su- 
allardan istifadə edin. Bu suallar təkcə oxumağı 
əyləncəli etmir, həm də onların oxuduğunu an- 
lama bacarıqlarını gücləndirməyə kömək edir. 

2. Övladınızın yaş və idrak səviyyəsinə uyğun 
kitablar alın. 

Övladınız məzmun etibarilə yaş səviyyəsinə 
uyğun olmayan kitablar oxuyursa, bu ona 
darıxdırıcı gələcək, kitabın çox çətin olması isə 
onları ruhdan salacaq. Odur ki, kitab seçərkən 
onların maraq dairəsini, öyrənmə-anlama 
tərzlərini - şəkilli və ya rəngli kitab sevmələrini 
nəzərə alın. 

3. Övladınızın nə oxuduğunu müzakirə edin. 

Övladınızdan ən çox sevdiyi kitabı, evdə və 
ya məktəbdə nə oxumağı xoşladığını soruşun. 
Oxumağı bitirdikdən sonra onlara kitabda baş 
verənlər və ya bundan sonra nə olacağını 
düşündükləri ilə bağlı suallar verərək onun 
oxu-qiraət həvəsini inkişaf etdirin. 

5. Oyun əsaslı öyrənməyə cəhd edin. 

Övladınız kitab oxumağı sevmirsə, oyun 
əsaslı öyrənmə onlara vacib anlayışları 
mənimsəməyə kömək edə bilər. Mətni abzas- 
abzas oxuyaraq, onu rollar üzrə səsləndirərək 
oxunan materiala həm maraq yarada, həm də 
anlamanı daha da asanlaşdıra bilərsiniz. 

Oxuyub-anlama bacarıqlarının inkişafı öz 
növbəsində şagirdlərin mütaliə mədəniyyətinin 
də yaranmasına təkan verəcəkdir. Bunun üçün 
kompleks şəkildə iş aparılmalıdır. Yəni şagirdləri 
bu bacarığa səsləyən təkcə məktəb yox, eyni 
zamanda ev mühiti də olmalıdır. Məktəbdə 
bununla bağlı xüsusi həvəsləndirici təşviqat və 
təbliğat işləri aparılmalı, şagirdlər bu bacarığa 
sevə-sevə alışdırılmalıdırlar. 


Oxuyub-anlama bacarıqlarının inkişaf prosesinin təşkili yolları 


NƏTİCƏ 


Oxuduğunu anlamaq, mənasını dərk etmək 
müasir dövrün oxu ilə bağlı aktual prob- 
lemlərindəndir. Oxuyub-anlama yazılı mətni 
başa düşmək və onun üzərində düşünmək, on- 
dan konkret məqsədə çatmaq üçün istifadə 
etmək, yeni məlumat öyrənmək, inkişaf etmək 
və cəmiyyətdə iştirak etmək bacarığıdır. Psixo- 
loqların nöqteyi-nəzərindən mətni dərk etməyə 
yönəlmiş prosesdə oxucunun diqqət və yaddaşı, 
təxəyyülü və təfəkkürü, emosiya və iradəsi, 
maraq və münasibətləri birləşir. Buna görə də, 
semantik oxunuşun öyrədilməsinin əsas psixolofi 
vəzifələrindən biri mətnlə işləyərkən şagirdin 
psixi proseslərinin aktivləşdirilməsidir. 

Oxuyub-anlama bacarıqlarının inkişafı üçün 
fənn müəllimləri: 

ə oxuyub-anlama çətinliyi olan bütün şagirdlər 
üçün dəstəkləyici mühit yaratmalı, onlara ehtiyac 
olduqca diferensial yanaşma tətbiq etməli, 

ə oxuyub-anlama zamanı mövcud problemləri 
şagirdlərlə birlikdə müzakirə etməli, onları 
təfəkkürlərini işə salacaq fəaliyyətlərə cəlb 
etməli, 

ə oxuyub-anlamanın həyatımızdakı vacib 
rolu şagirdlərə aşılamalı, oxuduqlarını inteqrasiya 
olunmuş şəkildə mənimsəməkdə onlara yol 
göstərməli, 

ə oxuyub-anlamanı inkişaf etdirmək üçün 
müxtəlif praktik işlər aparmalı, rollu oyun və 
simulyasiyadan istifadə olunmalıdır. 

Bu gün şagirdyönlü təhsil sistemi aktual 
olduğundan bu sahədə müəllimlər üçün müxtəlif 
təlimlərin təşkili vacibdir. Müəllimlər şagirdlərin 
ehtiyac və maraqlarını öyrənməklə, əslində, 
onlara diferensial (fərdi) yanaşma tətbiq edə 
bilərlər. Bu, müəllim-şagird münasibətlərinin 
formalaşmasına, şagirdlərin fəaliyyətinin 
stimullaşdırılmasına, təhsildə bərabər imkanların 
yaradılmasına müsbət təsir göstərəcəkdir. 

İKT-dan istifadə bacarığı bu gün istənilən 
fənnin tədrisində vacib səriştələrdən biri hesab 
olunur. Oxu təlimi zamanı İKT-dan istifadə və 
onların tətbiqi müəllimlərin işini asanlaşdırmaqla 
yanaşı, şagirdlərin də motivasiyasını artıra, eyni 
zamanda müxtəlif öyrənmə tərzinə malik 
şagirdlər üçün də dərsi əlçatan edə bilər. 


Beləliklə, mətnlə işləməyin bu texnikasından 
istifadə müəllim və şagirdlərin hərəkətlərinin 
ardıcıllığını tədricən planlaşdıraraq semantik 
oxu strategiyasını mənimsəməyə imkan verir. 
Belə nəticəyə gəlmək olar ki, semantik oxu 
vərdişlərinin formalaşması, mürəkkəb proses 
olub, çoxlu müxtəlif bacarıqlardan və baca- 
rıqların sintezindən ibarətdir və onlardan ən 
azı biri olmadıqda semantik oxu bacarığı 
formalaşmamış hesab olunur. 


Rəyçi: Bibixanım İbadova, 
pedaqogika üzrə fəlsəfə doktoru, dosent 

